



ଗ୍ରାମପଥ

ବିନୋଦଚନ୍ଦ୍ର ନାୟକ

୧୫.୧ କବିତାର ପୃଷ୍ଠଭୂମି

ଗାଁରୁ ଯିବା ଆସିବା ପାଇଁ ପ୍ରତ୍ୟେକ ଗାଁରେ ପଥ ବା ସଡ଼କ ଥାଏ । ଏହି ପଥ ଦେଇ ଗ୍ରାମବାସୀମାନେ ଯିବା ଆସିବା କରନ୍ତି । ଏହି ମାଟି ରାସ୍ତା ବା ପଥ ଗାଁ ପାଇଁ ଅଧିକ ମହତ୍ତ୍ୱପୂର୍ଣ୍ଣ । ଏହି ଗ୍ରାମପଥ ଦେଇ ନବବଧୂ ଗାଁକୁ ଆସେ । ପୁଣି ମୃତ୍ୟୁବେଳକୁ ଶବହୋଇ ଏହି ପଥରେ ଗ୍ରାମ ଶ୍ମଶାନକୁ ଯାଏ । ଏହା ଏକ ସାଧାରଣ କଥା । ମାତ୍ର କବିଙ୍କ ମାନସ ପଟରେ ଏହି ଗ୍ରାମପଥ ଅପୂର୍ବ ସମ୍ମୋହନ ସୃଷ୍ଟି କରିଛି । ଗ୍ରାମପଥ କବିତାରେ କବି ବାଲ୍ୟକାଳର ସେହି ଜନ୍ମମାଟି ଗାଁର କଥା ସ୍ମରଣ କଲାବେଳେ ଗ୍ରାମପଥର ମାର୍ମିକ କଥା ଉଲ୍ଲେଖ କରିଛନ୍ତି ।



୧୫.୨ କବିତାର ଆଭିମୁଖ୍ୟ

‘ଗ୍ରାମପଥ’ କବିତାରେ କବି ଗ୍ରାମ୍ୟ ଜୀବନଚିତ୍ର ମଧ୍ୟରେ ଗ୍ରାମପଥର ଦୃଶ୍ୟ ବର୍ଣ୍ଣନା କରିଛନ୍ତି । ଏହାଦ୍ୱାରା ପାଠକ/ପାଠିକାଙ୍କ ମନରେ ନିଜର ଗ୍ରାମ୍ୟଜୀବନ ଗଭୀର ହେବ । ବାଲ୍ୟଜୀବନର ସ୍ମୃତି ମନେ ପଡ଼ିବ । ଦୈନନ୍ଦିନ ଗ୍ରାମ ଜୀବନର ଚିତ୍ର ଏହି କବିତାରେ ଅତି ବାସ୍ତବ ଭାବରେ ଅଙ୍କିତ ହୋଇଛି, ଯାହାକୁ ସହଜରେ ଅନୁଭବ କରିହେବ । ଛାତ୍ରଛାତ୍ରୀମାନେ ଗ୍ରାମ୍ୟଦୃଶ୍ୟ ସଂପର୍କରେ ଏକ ମୂଳ ଧାରଣା ଆଣିବାକୁ ମଧ୍ୟ ସକ୍ଷମ ହେବେ ।

୧୫.୩ ମୂଳ ପାଠ

॥ ୧ ॥

ଦୂରେ ତାଳବଣ ଆକାଶେ ଶୁଣାଏ
ମାଟିର କବିତା କି ସେ
ଏ ଗ୍ରାମର ପଥ ତହିଁ ଦିଗନ୍ତେ ମିଶେ ।
କ୍ଷେତ ପରେ କ୍ଷେତ
କାଶଫୁଲ ଆଉ
ବେଶାରେ ଜଟିଳା ପାଟ,
ପାଟ ପରେ ବଣ ବଣ ପାରି ହେଲେ
ମାମୁଘର ଗାଆଁ ଦିଶେ ।

॥ ୨ ॥

ପଥର ସେ ପାଖେ ବୁଣା ହରଡ଼ ଓ ବୁଟ
ଆଗରେ ଚାରଣପଡ଼ିଆ ଗୋରୁର ଗୋଠ
ଶିମୁଳି ଶାଖାରେ
ବାହୁନେ କପୋତୀ
‘ଉଠ୍ ପୁତ ଉଠ୍ -
ଉଠ୍ ପୁରିଲାଣି ମାଣ’
ଏ ପାଖେ କଇଁର ପୋଖରୀ ଗାଧୁଆ ତୁଠ ।



ଚିତ୍ରଣୀ

॥ ୩ ॥

ଭୁଆସୁଣୀ ମାଜେ ପାଦର ପାହୁଡ଼ ଏଥୁ
ମୁକୁଳା ବେଶୀରେ ପଖାଳେ ଦେଇଣ ମେଥୁ,

ନଶନ ତାହାର

ଅଧିକ ଚତୁରୀ

ଗାଳରେ ହଳଦୀ ମାଖେ

ହଲିଲା ପାଣିରେ ମୁହଁର ଛାଇକି ଦେଖି ।

॥ ୪ ॥

ପୋଇଶାଗ ଆଉ ପାଣିକଖାରୁର ଲତା

ମାଡ଼ି ମାଡ଼ି ଆସି ଚପିଲାଣି ଘର ମଥା

ସଜନାର ଶାଖୁଁ

ଝରିପଡ଼େ କେତେ ଫୁଲ

ବାଡ଼ ଦେହେ ପୁଣି ଅପରାଜିତାର ଛଟା ।

॥ ୫ ॥

ସେଇ ପଥେ ଫେରେ ଗ୍ରାମବଧୁ ସାରି

ସକାଳ ସ୍ନାହାନ ଏକା

ଧୂଳିରେ ଆଙ୍କି ସଜଳ ଚରଣ ରେଖା

ମାଆ ବୋଲି ଥରେ

ଡାକିବାକୁ ପ୍ରାଣ ଲୋଡ଼େ,

ପୃଥ୍ବୀର ସମ ସହନଶୀଳା ସେ

ଅସୀମ କରୁଣାବତୀ

ନୟନ ଶତେକ ଯୁଗର ବେଦନା ଲେଖା ।

॥ ୬ ॥

ଏ ପଥେ ଗ୍ରାମର ତରୁଣ ବିଦେଶେ ଯାଏ

ଲେଉଟ ପଥକୁ ନୂତନା ଘରଣୀ

ଆକୁଳେ ଅନାଇ ଥାଏ ।

କି ବାରତା ତାରେ ଆଶେ

କିଏ ଜାଣେ

ଅଧାର ଲୋଭୀ ଏ କାକ !

ଏ ଗ୍ରାମଦେବତୀ

ସେ ବ୍ୟଥା ବୁଝେ କି ହାୟ !



॥ ୭ ॥

ଏ ପଥରେ ଗ୍ରାମେ ପ୍ରବେଶ ହୁଅଇ ବଧୂ
ବିତରି କୁକୁର ମମତା ମୁଖର ମଧୁ
ପୁଅ ଝିଅ ନାତି ନାତୁଣୀରେ ରଖି
ମଶାଣି ଏ ପଥେ ଫେରେ
ଆସିବା ଜନର ସାକ୍ଷୀ ଏ ପଥ
ଫେରିବା ଜନର ବନ୍ଧୁ ।

॥ ୮ ॥

ଜହ୍ନୁ ଏ ପଥେ ଭାଲଇ ରଜତ ମାୟା
କୁମାରୀ ଦଳର ମିଳିତ କଣ୍ଠ
ସଙ୍ଗୀତ ଉଠେ ଆହା,
ଧାନକ୍ଷେତେ ତଳେ
କୃଷକ ତରୁଣ
ରାତ୍ରି ଶୟନ ପାଇଁ
ପ୍ରାନ୍ତର ଡେଇଁ ଧାଏଁ ଦେଖ ଦେଖ
ଭସାଣି ମେଘର ଛାୟା ।

॥ ୯ ॥

ଧୂଳିଘର ଛାଡ଼ି ଏ ପଥେ ଚଳଇ
ଶାଶୁଘର ଗାଆଁ ଝୁଅ
ମାଆର ପଣତେ ବନ୍ୟା ରଚଇ
ଅମାନିଆ ଆଖିଲୁହ
ଏ ପଥର ସ୍ମୃତି ଚେତନା ଲେଖଇ
ସେ କେଉଁ ଜନମ କଥା ।
ଛାଡ଼ି ଫାଟିଯାଏ କୁନ୍ଦନେ ତାର
ବିଧାତା କିପାଇଁ ଏ ବିଧାନ କଲା କୁହ ।

॥ ୧୦ ॥

ଶ୍ୟାମ ପ୍ରାନ୍ତରେ ଉଲଙ୍ଗ ଶିଶୁ ସମ
ଏ ପଥା ଘୁମାଏ
ନୀଳନରେ ଯଥା
ଛାୟାପଥ ମନୋରମ ।
ଗ୍ରାମ ଝରଣାରେ
ଲଘି ଏ ପଥ
ସରଗ ସାମାକୁ ଧାଏଁ,
ବିତରି କରୁଣା ଧନ ।



ଚିତ୍ରଣୀ

॥ ୧୧ ॥

ବନ୍ଦନା ତତେ କରଇଁରେ ଗ୍ରାମପଥ !
 ବାଳକ ବେଳର ହେ ମୋ ପ୍ରିୟ ସାଥୁ
 ଅଯୁତ ଦଣ୍ଡବତ,
 ତରୁଣ ଦିନର
 କେଳିକୁଞ୍ଜ, ତୋ -
 ତନୁ କର୍ପୂର ରେଣୁ,
 ତୋର ବେଣୁବନ ବିତାନେ ମୁଁ ଆଜି
 କ୍ଳାନ୍ତ ଦିବସ ଯାପନରେ ଉପଗତ ।

॥ ୧୨ ॥

ଭିକ୍ଷାଣୀ ପ୍ରାଣ ପାତେ ମତେ ଅହରହ
 ପାଥେୟ ବିହୀନ ପଥକ ମୁଁ ମଣେ
 ଯାତ୍ରା ଏ ଦୁରୁବହ,
 ଖଇ ଓ ତୂଳାରେ ଶୁଭ୍ର କରି ତୋ ତନୁ
 ରାମ ନାମ ସତ ମନ୍ତ୍ରେ ଚଳିବି
 ତୋ ତୀର ଶୁଣାନେ
 କେବେ କହ କେବେ କହ ।

୧୫.୪ କବିତାର ସାରାଂଶ

ଗାଁକୁ ସଂଯୋଗ କରୁଥିବା ବାଟ ବା ପଥକୁ ଗ୍ରାମପଥ କୁହାଯାଏ । ଏହି ଗ୍ରାମପଥର ପାର୍ଶ୍ୱରେ ଗ୍ରାମ୍ୟର ବାସ୍ତବ ଦୃଶ୍ୟ ଦେଖାଯାଏ । ଗ୍ରାମପଥକୁ ଲାଗି ଦୁଇ ପଟରେ କ୍ଷେତ ଥାଏ । ଏହି ଗ୍ରାମପଥ କଡ଼େ କଡ଼େ କାଗଡ଼ଣୀ ଫୁଲ ଫୁଟିଥାଏ । ପୁଣି ସେହି ଦିଗନ୍ତ ବିସ୍ତାରୀ ଧାନ କ୍ଷେତ ପରେ ମାମୁଘର ଗାଁ ଦେଖାଯାଏ । ଗ୍ରାମପଥର ଗୋଟାଏ ପଟରେ ଗୋରୁ ଗୋଠ, ଏପଟେ ପୋଖରୀ ତୁଠ ଅନ୍ୟପଟରେ କ୍ଷେତରେ ଚଣା ହରଡ଼ ବୁଟ ବୁଣା ଯାଇଥାଏ ।

ଗାଁ ପାଖ ପୋଖରୀକୁ ଗାଧୋଇବାକୁ ନିତି ଗାଁ ଭୁଆସୁଣୀମାନେ ଆସନ୍ତି । ନଶାଦ ପୋଖରୀ ତୁଠ ପଥରରେ ବସି ଦେହରେ ହଳଦି ଲଗାଏ । ଗାଁ ଭିତରେ ଚାଳଘର ମଥାଣରେ ପାଣି କଖାରୁ, ପୋଇ ଶାଗ ଲତା ମାଡ଼ିଥାଏ । ଘର ବାଡ଼ରେ ଅପରାଜିତ ଛଟା ମାଡ଼ିଥାଏ । ଏହି ଗ୍ରାମପଥ ଦେଇ ଗ୍ରାମବଧୂ ସକାଳର ଗାଧୁଆ ସାରି ଘରକୁ ଫେରେ । ପୁଣି ଗାଁ ପୁଅ ବିଦେଶକୁ ଯାଏ ଏବଂ ତା'ର ଫେରିବା ବାଟକୁ ତା'ର ନବବଧୂ ଆକୁଳରେ ଅନାଇ ରହିଥାଏ । ସେହି ନବବଧୂ କାନ୍ଦ କି ବାରତା ଆଣିବ ଅପେକ୍ଷା କରିଥାଏ । ଶାଶୁଘରକୁ ନବବଧୂଟି ଆସି ଏଇ ଗାଁରେ ତା'ର ସାରା ଜୀବନ ବିତାଇଥାଏ । ପୁଅ ଝିଅ, ନାତି ନାତୁଣୀଙ୍କ ମେଳରେ ତା'ର ଜୀବନ ସରିଯାଏ ଏବଂ ମୃତ୍ୟୁ ପରେ ଶଶ୍ୱାନକୁ ଏହି ଗାଁ ପଥ ଦେଇଯାଏ । କବିଙ୍କ ଦୃଷ୍ଟିରେ ଏସବୁର ସାକ୍ଷୀ ହେଉଛି ଗ୍ରାମପଥ ।

ଉଚ୍ଚମାଧ୍ୟମିକ ପାଠ୍ୟକ୍ରମ (ଓଡ଼ିଆ)



ଚିତ୍ରଣୀ

ଜହ୍ନୁରାତିରେ କୁମାରୀମାନଙ୍କ ମିଳିତ କଂଠରେ ଗ୍ରାମପଥ ପୁରି ଉଠେ । ଧାନ କ୍ଷେତରେ ଡରୁଣ କୃଷକ ରାତିରେ ଶୋଇବା ପାଇଁ ଯାଏ । ଗାଁରେ ବଢ଼ିଥିବା ଝିଅ ତା'ର ପ୍ରିୟ ଧୂଳିଘର ମାୟା ଛାଡ଼ି ବିବାହ କରି ଶାଶୁଘରକୁ ଏଇ ଗ୍ରାମପଥ ଦେଇ ଯାଏ । ଶାଶୁଘରକୁ ଗଲାବେଳେ ମାଆର ଅମାନିଆ ଲୁହ ଝରି ପଶତକାନିରେ ଶୁଖୁଯାଏ । ଝିଅ ନିଜଘର ଛାଡ଼ି ଶାଶୁଘରକୁ ଗଲାବେଳେ ଗାଁ କଥା ମନେ ପଡ଼ି ତା' ଆଖିରେ ଲୁହ ଆସେ । ପ୍ରତ୍ୟେକ ଝିଅ ପାଇଁ ଏହା ବିଧିର ବିଧାନ । ଗାଁ ଝରଣା ଆହୁରି ମନୋରମ ଦୃଶ୍ୟ ସୃଷ୍ଟି କରେ ।

ଶେଷରେ କବି ନିଜ ଗ୍ରାମର ସେହି ଗ୍ରାମପଥ ଏବଂ ଗ୍ରାମ୍ୟଜୀବନ କଥା ମନେ ପକାଇ ବିଷାଦିତ ହେଉଛନ୍ତି । ଗ୍ରାମ୍ୟଜୀବନ ପ୍ରତି କବିଙ୍କ ଅହେତୁକ ମୋହ ରହିଥିବାର ଦେଖାଯାଏ ।

୧୫.୫ କବିପରିଚୟ

ପ୍ରାକ୍ ସ୍ଵାଧୀନତା କାଳର କବି ବିନୋଦ ଚନ୍ଦ୍ର ନାୟକ ସୁନ୍ଦରଗଡ଼ ଜିଲ୍ଲାର ବାମଡ଼ା ନିକଟବର୍ତ୍ତୀ ତେଲିପାଳ ଗ୍ରାମରେ ୧୯୧୯ ମସିହାରେ ଜନ୍ମଗ୍ରହଣ କରିଥିଲେ । ଜଣେ ବାସ୍ତବବାଦୀ ରୋମାଣ୍ଟିକ୍ କବି ଭାବରେ ଏହି କବିଙ୍କ କାବ୍ୟ ଚେତନାର ଉନ୍ନେଷ୍ଟ ବିକଶିତ ହୋଇଥିଲା ସ୍ଵାଧୀନତା ପରବର୍ତ୍ତୀ ସମୟରେ । ଗ୍ରାମ୍ୟ ଜୀବନ ପ୍ରତି ଗଭୀର ଆସକ୍ତି ତାଙ୍କ କବିତାର ମୁଖ୍ୟ ବୈଶିଷ୍ଟ୍ୟ । ତାଙ୍କ କବିତାର ଆଜିକାଲି ଯେମିତି ଗୀତିମୟ, ସେମିତି ଗଦ୍ୟାତ୍ମକ । ‘ସରାସୂପ’ କବିତା ପୁସ୍ତକ ପାଇଁ ମର୍ଯ୍ୟାଦାଜନକ କେନ୍ଦ୍ର ସାହିତ୍ୟ ଏକାଡେମୀ ପୁରସ୍କାର ପ୍ରାପ୍ତ ଏହି କବିଙ୍କ ରହିଛି ଅନେକ କବିତା ଗ୍ରନ୍ଥ । ଚନ୍ଦ୍ର ଓ ତାରା, ଇଲାବୃତ୍ତ, ସାତତାରାର ଦ୍ଵାପ, ନୀଳଚନ୍ଦ୍ରର ଉପତ୍ୟକା ଇତ୍ୟାଦି ତାଙ୍କର ବହୁଚର୍ଚ୍ଚିତ କାବ୍ୟ ପୁସ୍ତକ । ତାଙ୍କ କବିତାରେ ଜୀବନର ଶାନ୍ତ, ସରଳ, ନିଶ୍ଚପଟ, ହସ କାନ୍ଦଭରା ଜୀବନ ଚିତ୍ର ଦେଖିବାକୁ ମିଳେ । ପଲ୍ଲୀ ଦୃଶ୍ୟର ବର୍ଣ୍ଣନା ସହିତ ସଂସ୍କୃତିର ଜୟଗାନ ମଧ୍ୟ ତାଙ୍କ କବିତାରେ ଦେଖାଯାଏ । ସେ ୨୦୦୩ ମସିହାରେ ମୃତ୍ୟୁବରଣ କରିଥିଲେ ।

୧୫.୬ କଠିନ ଶବ୍ଦାର୍ଥ

ଗୋରୁ ଗୋଠ - ଗୋରୁମାନଙ୍କୁ ଯେଉଁଠି ଗାଇଥାଳ ପିଲା ଏକାଠି କରି ରଖେ ।

ଚାରଣ ପଡ଼ିଆ - ଚରା ପଡ଼ିଆ ବାହୁନିବା- କାନ୍ଦିବା

ଭୁଆସୁଣୀ - ବିବାହିତା ସ୍ତ୍ରୀଲୋକ ମାଖେ - ଲଗାଇ ହେବା

ଗ୍ରାମବଧୂ - ଗାଁର ବୋହୂ ସ୍ଵାହାନ - ଗାଧୁଆ

ନୟନ - ଆଖି ଶ୍ୟାମ - ଶ୍ୟାମଳ

ନୀଳ ନଭେ - ନୀଳ ଆକାଶେ ମନୋରମ - ସୁନ୍ଦର

ଲଘି - ପାର ହୋଇ ପୀଡ଼େ - କଷ୍ଟ ଦିଏ



ଚିତ୍ରଣୀ

୧୫.୭ ଭାବ ଅବବୋଧ

- i) ପୃଥିବୀ ସମ ସହନଶୀଳା ସେ
ଅସୀମ କରୁଣାବତୀ
ନୟନ ଶତେକମୁଗର ବେଦନା ଲେଖା ।

ଭାବାର୍ଥ

ଗ୍ରାମପଥୁ ଯିଏ ଏଇ ଗ୍ରାମପଥ ଦେଇ ସକାଳୁ ସ୍ନାନସାରି ଘରକୁ ଫେରେ ତାରି ଗୁଣ ସଂପର୍କରେ କବି କହିବାକୁ ଯାଇ ଉଲ୍ଲେଖ କରିଛନ୍ତି ଯେ ସେ ପୃଥିବୀ ପରି ସହନଶୀଳା । ପୃଥିବୀ ଉପରେ ଆମେ ଯେତେ ଅତ୍ୟାଚାର କଲେ ମଧ୍ୟ ସେ ଯେପରି କୌଣସି ପ୍ରତିବାଦନ କରି ସବୁ ସହିଯାଏ, ସେହିପରି ଗୁଣର ଅଧିକାରିଣୀ ଏ ଗାଁର କୁଳବଧୂ । ସେ ମଧ୍ୟ ଅସୀମ ଭାବରେ କରୁଣାବତୀ । ସମସ୍ତଙ୍କ ପ୍ରତି ତାର ଦୟା, କରୁଣା ରହିଥାଏ ।

- ii) ଏ ପଥରେ ଗ୍ରାମେ ପ୍ରବେଶ ହୁଅଇ ବଧୂ
ବିତରି ବୁକୁର ମମତା ମୁଖର ମଧୁ ।

ଭାବାର୍ଥ

ନବବଧୂତି ଯେତେବେଳେ ଗାଁକୁ ବୋହୂ ବେଶରେ ଆସେ, ସେତେବେଳେ ସେ ଜାଣେ ତା' ଶାଶୁଘର ସ୍ୱର୍ଗ । ସାରାଜୀବନ ତାକୁ ଏଠାରେ ବିତାଇବାକୁ ପଡ଼ିବ । ସେ ଶାଶୁଘରେ ସମସ୍ତଙ୍କୁ ନିଜର ମମତାର ବନ୍ଧନରେ ଏପରି ବାନ୍ଧି ଦିଏ ଯେ ସମସ୍ତେ ତାକୁ କେବେ ଭୁଲ ବୁଝନ୍ତି ନାହିଁ । ମନରେ ଦୁଃଖ ଥିଲେ ମଧ୍ୟ ମୁହଁରେ ହସ ରଖି ଅନ୍ୟମାନଙ୍କ ସହିତ କଥା ହୁଏ । ନବବଧୂତିର ମହନୀୟତାକୁ ଏଠାରେ ଉଲ୍ଲେଖ କରାଯାଇଛି ।

- iii) ଆସିବା ଜନର ସାକ୍ଷୀ ଏପଥ
ଫେରିବା ଜନର ବଂଧୁ ।

ଭାବାର୍ଥ

ମଣିଷ ଜନ୍ମ ହୁଅନ୍ତି ମରନ୍ତି । ଗାଁକୁ ଆସନ୍ତି ପୁଣି ଯାଆନ୍ତି । ମାତ୍ର ଗାଁର ସେହି ଗ୍ରାମପଥ ସେମିତି ରହିଥାଏ । କେତେ ଲୋକ ଗଲେଣି, କେତେ ଲୋକ ଆସିଲେଣି, ମାତ୍ର ଗ୍ରାମପଥ ସମସ୍ତଙ୍କର ଯିବା ଆସିବାର ମୂଳ ସାକ୍ଷୀହୋଇ ରହି ସବୁ ଦେଖୁଥାଏ । ଯେଉଁମାନେ ଏ ଗ୍ରାମପଥ ଦେଇ ବିଦେଶକୁ ଆସନ୍ତି ସେମାନଙ୍କ ସ୍ମୃତିରେ ଗ୍ରାମପଥ ସାଥୁପରି ଅଭୁଲା ହୋଇ ରହିଯାଏ । ଏହି ଅର୍ଥରେ କବି ଗ୍ରାମପଥକୁ ଗ୍ରହଣ କରିଛନ୍ତି ।

- iv) ବନ୍ଦନା ତୋତେ କରଇରେ ଗ୍ରାମପଥ
ବାଳକ ବେଳର ହେ ମୋର ପ୍ରିୟ ସାଥୁ
ଅମୃତ ଦଣ୍ଡବତ ।



ଭାବାର୍ଥ

କବି ବିନୋଦ ନାୟକଙ୍କ ପିଲାବେଳ ଗାଁରେ କଟିଥିଲା । ଯେଉଁ ଗାଁରେ ସେ ଜନ୍ମଗ୍ରହଣ କରିଥିଲେ । ପରେ ସେ ପାଠ ପଢ଼ି ଗାଁ ଛାଡ଼ି ସହରକୁ ଚାଲି ଆସିଛନ୍ତି । ମାତ୍ର ଗାଁର ସ୍ମୃତି ଗାଁର ଦୃଶ୍ୟକୁ ସେ ଭୁଲି ପାରି ନାହାନ୍ତି । ସହରରେ ରହି ପିଲାଦିନର ସେହି ପ୍ରିୟ ଗ୍ରାମପଥକୁ ମନେ ପକାଇ ଅତୀତକୁ ଦୃଷ୍ଟି ଫେରେଇଛନ୍ତି । ଏଇ ଗ୍ରାମପଥରେ କବିଙ୍କ ବାଲ୍ୟକାଳ ଅତି ମଧୁମୟ ହୋଇ କଟିଥିଲା । ତେଣୁ ସେହି ଗ୍ରାମପଥ କବି ଦୃଷ୍ଟିରେ ହୋଇଛନ୍ତି ବନ୍ଦନୀୟ । ସେହି ବନ୍ଦନୀୟ ଗ୍ରାମପଥକୁ ସେ ଶତ ଶତ ପ୍ରଶାଂସା ବା ଦଣ୍ଡବତ କରିଛନ୍ତି ।



୧୫.୮ ପାଠାନ୍ତ ପ୍ରଶ୍ନ (ଦୀର୍ଘ)

- କ) ‘ଗ୍ରାମପଥ’ କବିଙ୍କ ମନରେ କି ଭାବନା ସୃଷ୍ଟି କରିଛି ?
- ଖ) ‘ଗ୍ରାମପଥ’ କବିତାରୁ ଗ୍ରାମ୍ୟଚିତ୍ର ବର୍ଣ୍ଣନା କର ।
- ଗ) ‘ଗ୍ରାମପଥ’ କବିତାରୁ କବିଙ୍କର ଗ୍ରାମ୍ୟ ଜୀବନରେ ଥିବା ଅନୁଭବ ବର୍ଣ୍ଣନା କର ।
- ଘ) ‘ଗ୍ରାମପଥ’ କବିତାରେ କବିଙ୍କର କବିପ୍ରାଣର ପରିଚୟ ଦିଅ ।



ପାଠାନ୍ତ ପ୍ରଶ୍ନ (ସଂକ୍ଷିପ୍ତ)

- କ) ମାମୁଘର କିପରି କେଉଁଠାରୁ ଦେଖାଯାଏ ?
- ଖ) ଗାଁ ଭୂଆସୁଣାମାନେ କିପରି ସ୍ନାନ କରନ୍ତି ?
- ଗ) ଗ୍ରାମବଧୂ କିପରି ସ୍ନାନକରି ଫେରେ ?
- ଘ) କିଏ ଏହି ଗ୍ରାମପଥ ଦେଇ ବିଦେଶ ଯାଏ ଏବଂ କିଏ ତା’ର ଫେରିବା ବାଟକୁ ଚାହିଁ ରହେ ?
- ଙ) କବି କାହାକୁ ବନ୍ଦନା କରିଛନ୍ତି ଓ ଦଣ୍ଡବତ କରିଛନ୍ତି, କାହିଁକି ?



୧୫.୯ ବିଷୟ ବୋଧଗତ ପ୍ରଶ୍ନ

ବନ୍ଦନୀ ମଧ୍ୟରୁ ଠିକ ଉତ୍ତର ବାଛି ଶୂନ୍ୟସ୍ଥାନ ପୂରଣ କର-

- i) ଗ୍ରାମଘର କଡ଼େ କଡ଼େ କ’ଣ ଥାଏ ? (କ୍ଷେତ, ନଈ, ପର୍ବତ)
- ii) ଭୂଆସୁଣା କେଉଁଠାରେ ସ୍ନାନ କରେ ? (ଗାଁ ପୋଖରୀ, ନଦୀ, ନାଳ)
- iii) ପୃଥିବୀ ପରି କିଏ ସହନଶୀଳ ? (ଗ୍ରାମବଧୂ, ସହରିଆ ବଧୂ, ବାଲିକା)
- iv) ଧୂଳିଘର ଛାଡ଼ି ଶାଶୁଘରକୁ କିଏ ଯାଏ ? (ଗାଁ ଝିଅ, ଗାଁ ପୁଅ, ଗାଁ ମଣିଷ)
- v) କିଏ ଗଲାବେଳେ ମା’ ଛାଡ଼ି ଫଟାଇ କାନ୍ଦେ ? (ଝିଅ, ବାପା, ଭାଇ, ଭଉଣୀ)



ଚିତ୍ରଣୀ



୧୫.୧୦ ପାଠାନ୍ତ ସଂକ୍ଷିପ୍ତ ପ୍ରଶ୍ନର ଉତ୍ତର

- କ) ଗ୍ରାମପଥର ଦୁଇ ପାଖରେ ବିସ୍ତୃତ କ୍ଷେତ ଥାଏ । ଏହି କ୍ଷେତ ଲମ୍ବିଆଏ ବହୁଦୂରକୁ । ତା'ପରେ ମାମୁଘର ଗାଁ ଦୂରରୁ ଦେଖାଯାଏ ।
- ଖ) ଗାଁ ଭୁଆସୁଣାମାନେ ଗ୍ରାମପଥ ଦେଇ ପୋଖରୀକୁ ଆସନ୍ତି । ପୋଖରୀ କୂଳରେ ପଢ଼ିଥିବା ଘଷା ପଥରରେ ପାହୁଡ଼ ମାଜନ୍ତି । ମେଥିଦେଇ ମୁକୁଳା ବେଣୀକୁ ଧୁଅନ୍ତି ।
- ଗ) ସକାଳୁ ସକାଳୁ ଗ୍ରାମବଧୂ ଗାଁ ପୋଖରୀକୁ ସ୍ନାନ କରିବାକୁ ଯାଏ ଏବଂ ସେଇ ଗ୍ରାମପଥ ଦେଇ ଏକାଏକା ଘରକୁ ଫେରେ । ଫେରିଲାବେଳେ ଗାଁ ଦାଣ୍ଡ ଧୂଳିରେ ନବବଧୂତିର ଓଦା ପାଦ ପଢ଼ି ପଦଚିହ୍ନ ଆଙ୍କି ହୋଇ ଯାଏ ।
- ଘ) ବିଦେଶରେ ଚାକିରୀ କରିବାପାଇଁ ଗାଁ ପୁଅ ଏହି ଗ୍ରାମପଥରେ ବିଦେଶ ଯାଏ । ବିଚାରୀ ତା'ର ନବବିବାହିତା ସ୍ତ୍ରୀଟି ସ୍ୱାମୀ କେବେ ଘରକୁ ଫେରିବ ସେଥିପାଇଁ ଆକୁଳ ମନରେ ଅପେକ୍ଷା କରିଥାଏ ।
- ଙ) କବି ଗାଁରେ ଜନ୍ମ ହୋଇ ସେଠାରେ ତାଙ୍କର ବାଲ୍ୟଲୀଳା କାଟିଥିଲେ । ପରେ ସହରକୁ ଆସିବା ପରେ ଗାଁ କଥା ମନେ ପକାଇଲାବେଳେ ସେହି ଅଭୁଳା ଗ୍ରାମପଥ କଥାକୁ ସ୍ମରଣ କରିଛନ୍ତି । ଯେଉଁ ଗ୍ରାମପଥ ଅନେକ ଲୋକଙ୍କ ଜନ୍ମ ମୃତ୍ୟୁର, ଯିବା ଆସିବାର ମୂକସାକ୍ଷୀ । ତାକୁ ଆଦରରେ କବି ବନ୍ଦନା କରିବା ସହିତ ଦଣ୍ଡବତ ଜଣାଇଛନ୍ତି ।



୧୫.୧୧ ବିଷୟ ବୋଧଗତ ପ୍ରଶ୍ନର ଉତ୍ତର

- i)କ୍ଷେତ ii)ଗାଁ ପୋଖରୀ iii)ଗ୍ରାମବଧୂ,
- iv)ଗାଁ ଝିଅ v)ଝିଅ

